

मुख्य समाचार :-

- प्रधानमंत्री कल नई दिल्ली में राष्ट्रीय गीत 'वंदे मातरम' के 150 वर्ष पूरे होने के उपलक्ष्य में आयोजित स्मरणोत्सव का करेंगे उद्घाटन ।
- मुख्यमंत्री ने कहा - राज्य सरकार अनुसूचित जाति-जनजाति वर्ग के सामाजिक और आर्थिक विकास के लिए कर रही है निरंतर कार्य।
- टी-20 क्रिकेट मैच में आज भारत ने ऑस्ट्रेलिया को 48 रनों से हराया; इस जीत के साथ ही पाँच मैचों की श्रृंखला में भारत ने 2-1 की बढ़त हासिल की।
- प्रदेश में सर्दी की दस्तक; अगले 48 घंटों में ग्वालियर-चंबल सहित कई ज़िलों में रात का तापमान 3 से 4 डिग्री तक गिर सकता है ।

प्रधानमंत्री : वंदे मातरम

प्रधानमंत्री नरेन्द्र मोदी कल नई दिल्ली में राष्ट्रीय गीत 'वंदे मातरम' के 150 वर्ष पूरे होने के उपलक्ष्य में आयोजित होने वाले एक वर्ष के स्मरणोत्सव का उद्घाटन करेंगे। प्रदेश में Hkh राष्ट्रगीत 'वंदे मातरम' के 150 वर्ष पूर्ण होने का उत्सव भव्य जन-उत्सव के रूप में मनाया जाएगा। राज्य स्तरीय मुख्य समारोह 7 नवंबर को भोपाल के शौर्य स्मारक में होगा, जहां प्रदेशभर के सभी जिला और विकासखंड मुख्यालयों पर एक साथ 'वंदे मातरम' का सामूहिक गायन किया जाएगा। धार, राजगढ़, मंदसौर, निवाड़ी सहित अन्य जिलों में भी जिला स्तरीय कार्यक्रम आयोजित किये जायेंगे।

प्रधानमंत्री : वाराणसी

प्रधानमंत्री नरेन्द्र मोदी शनिवार को वाराणसी का दौरा करेंगे और चार नई वंदे भारत एक्सप्रेस ट्रेनों को हरी झंडी दिखाकर रवाना करेंगे। नई ट्रेनें बनारस-खजुराहो, लखनऊ-सहारनपुर, फिरोजपुर-दिल्ली और एनकुलम-बेंगलुरु मार्गों पर चलेंगी। इनसे यात्रा का समय घटेगा और पर्यटन व आर्थिक गतिविधियों को बढ़ावा मिलेगा। बनारस-खजुराहो वंदे भारत अब

तक की ट्रेनों की तुलना में करीब 2 घंटे 40 मिनट कम समय में यह दूरी तय करेगी, जिससे वाराणसी, प्रयागराज, चित्रकूट और खजुराहो जैसे प्रमुख धार्मिक स्थल जुड़ेंगे।

प्रधानमंत्री : महिला क्रिकेट टीम

प्रधानमंत्री नरेन्द्र मोदी ने कल लोक कल्याण मार्ग स्थित अपने आवास पर महिला विश्व कप विजेता खिलाड़ियों की मेज़बानी की। श्री मोदी ने महिला क्रिकेट टीम को उनकी जीत पर बधाई दी और टूर्नामेंट में उनकी शानदार वापसी की सराहना की।

भारत की कप्तान हरमनप्रीत कोर ने कहा कि यह हमारे लिए गौरव की बात है कि हम इस बार आपके पास ट्रॉफी के साथ आए हैं।

मुख्यमंत्री

मुख्यमंत्री डॉ. मोहन यादव ने कहा है कि अनुसूचित जाति और जनजाति वर्ग के सामाजिक, आर्थिक और शैक्षणिक विकास के लिए राज्य सरकार निरंतर कार्य कर रही है। उन्होंने यह बात में केंद्रीय संसदीय समिति के सदस्यों से चर्चा के दौरान कही। समिति की अध्यक्षता पूर्व केंद्रीय राज्यमंत्री फगन सिंह कुलस्ते ने की। उन्होंने बताया कि समिति विभिन्न योजनाओं की मैदानी समीक्षा कर रही है ताकि इन वर्गों तक योजनाओं का अधिकतम लाभ पहुँचाया जा सके। मुख्यमंत्री ने कहा कि सरकार हर पात्र व्यक्ति तक लाभ पहुँचाने और योजनाओं को और प्रभावी बनाने के लिए नवाचारों के प्रति तत्पर है। समिति की रिपोर्ट जल्द ही संसद में प्रस्तुत की जाएगी।

डॉ. एल. मुरुगन

केंद्रीय सूचना एवं प्रसारण तथा संसदीय कार्य राज्य मंत्री डॉ. एल. मुरुगन भोपाल प्रवास पर हैं। उन्होंने आज आकाशवाणी केंद्र भोपाल का निरीक्षण किया और वहां की प्रसारण गतिविधियों की जानकारी ली। डॉ. मुरुगन ने अपने प्रवास के दौरान कल मुख्यमंत्री डॉ. मोहन यादव से भेंट की थी। इस दौरान मुख्यमंत्री ने राज्य सरकार की प्रमुख उपलब्धियों की जानकारी केंद्रीय मंत्री को दी थी और उज्जैन में प्रारंभ होने वाले आकाशवाणी केंद्र के संबंध में चर्चा हुई। भेंट के

समय दूरदर्शन समाचार द्वारा दिसंबर में भोपाल में आयोजित किए जाने वाले डी.डी. कॉन्क्लेव पर भी विस्तृत विचार-विमर्श हुआ।

जीएसटी

नरेन्द्र मोदी सरकार द्वारा कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देश भर के नागरिकों को लाभ हुआ है।

शिवराज सिंह चौहान

केंद्रीय कृषि एवं ग्रामीण विकास मंत्री शिवराज सिंह चौहान कल महाराष्ट्र के दौरे पर रहेंगे। वे कृषि और ग्रामीण विकास योजनाओं का निरीक्षण करेंगे, किसानों से संवाद करेंगे और बाढ़ प्रभावित क्षेत्रों की स्थिति का भी जायजा लेंगे। श्री चौहान कृषिकुल संस्थान में कार्यक्रमों में शामिल होंगे और किसानों से चर्चा करेंगे। इसके साथ ही वे घरकुल आवास परियोजना और हेमाडपंती महादेव मंदिर परिसर में भूमि क्षति का भी जायजा लेंगे।

मांडविया

श्रम और रोजगार मंत्री मनसुख मांडविया ने आज दोहा में सामाजिक विकास पर दूसरे विश्व शिखर सम्मेलन के दौरान रोमानिया और रूस के मंत्रियों से द्विपक्षीय बैठकें कीं। बैठकों में डिजिटल नवाचार के माध्यम से सेवाओं के प्रभावी वितरण और सामाजिक सुरक्षा प्रणालियों को मजबूत करने पर चर्चा हुई। डॉ. मांडविया ने भारत के ई-श्रम पोर्टल और नेशनल करियर सर्विस (NCS) प्लेटफॉर्म का उल्लेख करते हुए कहा कि ये पहलें कुशल श्रम प्रबंधन और अंतरराष्ट्रीय युवा गतिशीलता को बढ़ावा देने में सहायक हैं।

हेलमेट

प्रदेश में अब बाइक पर पीछे बैठने वालों के लिए भी हेलमेट पहनना अनिवार्य हो गया है। चार साल से अधिक उम्र के सभी लोगों को हेलमेट पहनना जरूरी है। आज से लागू इस नियम के तहत, बिना हेलमेट सफर करने पर अब चालान काटा जाएगा। पुलिस के

अनुसार, प्रदेश में हर साल छह से सात हजार लोगों की मौत सड़क हादसों में होती है, जिनमें से 80 प्रतिशत लोग हेलमेट नहीं पहनते। इसी कारण अब पूरे प्रदेश में अभियान चलाया जा रहा है।

क्रिकेट

ऑस्ट्रेलिया में खेले गए टी-20 क्रिकेट मैच में आज भारत ने ऑस्ट्रेलिया को 48 रनों से पराजित कर दिया है और पाँच मैचों की श्रृंखला में 2-1 की बढ़त हासिल कर ली है। भारत ने पहले बल्लेबाजी करते हुए 20 ओवर में 8 विकेट पर 167 रन बनाए। शुभमन गिल ने सर्वाधिक 46 रन बनाए। जवाब में ऑस्ट्रेलियाई टीम 18.2 ओवर में 119 रन पर ही सिमट गई। भारत की ओर से वाशिंगटन सुंदर ने शानदार गेंदबाजी करते हुए केवल आठ गेंदों में तीन विकेट झटके और मात्र तीन रन दिए।

मौसम

प्रदेश में अब सर्दी की दस्तक महसूस होने लगी है। मौसम विभाग के अनुसार, अगले चार दिनों तक प्रदेश में कहीं भी बारिश की संभावना नहीं है। ग्वालियर-चंबल, नीमच, मंदसौर, टीकमगढ़ और छतरपुर सहित कई जिलों में रात का तापमान तीन से चार डिग्री तक गिर सकता है। मौसम विशेषज्ञों का कहना है कि उत्तर भारत के पहाड़ों पर बर्फबारी शुरू हो चुकी है, जिसका असर अगले 48 घंटों में मध्य प्रदेश में भी दिखेगा। फिलहाल प्रदेश में ठंडी हवाएं सक्रिय हैं और धीरे-धीरे पारा नीचे उतरने लगा है। मौसम विभाग ने संकेत दिया है कि नवंबर के मध्य तक तापमान सामान्य से नीचे जा सकता है।

कुछ समाचार संक्षेप में —

- खंडवा में जिला स्तरीय युवा उत्सव कार्यक्रम में 11 नवंबर को युवाओं के लिए विभिन्न प्रतियोगिताओं और गतिविधियों का आयोजन किया जाएगा।
- कृषि विज्ञान केन्द्र राजगढ़ में किसानों को कृषकों को आगामी रबी 2025-26 की फसलों के लिए कई महत्वपूर्ण सुझाव कृषि विशेषज्ञों द्वारा दिये गये।
- सीहोर जिले में पशुओं में लम्पी वायरस के अटैक के बाद पशु चिकित्सा विभाग ने एडवायजरी जारी कर वायरस से बचाव के लिए पशुओं का टीकाकरण कराने के निर्देश दिये हैं।
- भोपाल स्थित मध्यप्रदेश जनजातीय संग्रहालय का समय 01 नवंबर, से 31 जनवरी, तक दोपहर 12.00 बजे से रात्रि 07.00 बजे तक का कर दिया गया है।

- सम्राट विक्रमादित्य विश्वविद्यालय, उज्जैन के एन.एस.एस इकाई के 5 स्वयंसेवक गणतंत्र दिवस की कर्तव्यपथ, दिल्ली परेड के लिए चयनित किये गये हैं।
 - जबलपुर शहर के आर्मी एरिया में 8 और 9 नवंबर को भारत गोल्फ महोत्सव में फिल्म अभिनेता रणदीप हुड्डा सहित गोल्फ के कई खिलाड़ी शामिल होंगे।
 - रायसेन में बूथ लेवल अधिकारियों द्वारा एसआईआर सर्वे में रुचि न लेने के कारण कलेक्टर ने एक दर्जन बूथ लेवल अधिकारियों को कारण बताएं नोटिस जारी किया है।
-